

NEHEMIYA

Dombelo dia Nehemiya Dikambu dia Jerusalema

1 Aui wa Nehemiya, on'a Hakaliya ane. Lam'akimi l'usumba a wuki wa Susa, lu ngondo ka Kislevi, lu eleku k'akumi ahendi, 2 Hanani, onalingu omotshi, akayi ndi la antu amotshi uma la Juda. Dimi lakawambula dikambu di'asi Juda ane wambutshikala uma l'atei w'atshikadi wakatumbi uma lu fumbi, ndu dikambu dia Jerusalema. 3 Ku vo wakankaluya diui vati: Wane wambutshikala uma l'atei w'atshikadi wakatumbi uma lu fumbi, wudjashi lu leke luku, weko l'atei w'asui la sonyi. Eheli ka lukumbu la Jerusalema kakalana, kuki yayo yakalungula.

4 Lam'akamuki aui aso, lakadjase, lakaleli, lakayala la lunyangu nshi motshi. Dimi lakatetemala nkila ma la nombaka la ntundu ka Unyashungu a l'ulungu. 5 Lakataka nti: Latuyalaka, Unyashungu a l'ulungu li, we Unyashungu a wuki ndu a woma, latulamaka sheki ndu latukaka wane watukulangaka ndu watukitanyiaka elembe aye ngandji ka mamba, lambukosengasenga nti: 6 Atui aye wahukami, ashu aye wendi! Uki dombelo diami, dimi ukambi aye, diakolombami etena kene la yanyi ndu l'utshu lu dikambu di'ekambi aye asi Isariyele, lam'ashulami kolo y'asi Isariyele, yakatakutshela. Mete, dimi la khumbu ka papa takatshi kolo. 7 Shu takakutshela kolo efula, shu kunkitanyia elembe, aui la adjangu wakayatela ukambi aye Mose. 8 Lambukosengasenga nti: Uho diui diakayatela ukambi aye Mose wati: Naka nyu nyayutsha kolo, dimi layunyuhandjula l'atei a wedja. 9 Keli naka nyu nyayukalula le mi, naka nyayulama elembe ami dia mbetsha, kuyanga nyu nyakatshanyema pulu ndu lu kuma k'ulungu, dimi layutunyosa uma leko, layunyukaluya uya lu dihuli diakamasonola dia nshikike lukumbu lami. 10 Ekambi aye la wudja aye mbewo, wakayashimbela la wulu aye wa mamba ndu la lunya laye la wulu. 11 Khumemi li, lambukosengasenga

nti: Uhuke tui lu dombelo diami, dimi ukambi aye, ndu lu dombelo di'ekambi aye watulangaka mbuka lukumbu laye woma. Umbuki ngandji kaye ka mamba, umpumuya dimi ukambi aye lukulu l'olo, la ntundu ka untu one. Dimi laki umangudi a wanu wa khum'ekanga.

Nehemiya Ambutumama la Jerusalema

2 Lu ngondo ka Nisana, l'eleku k'akumi ahendi ka diulelu dia khum'ekanga Aratashasta, lam'akawela wanu la ntundu kandi, dimi lakose wanu, lakawasha khum'ekanga. Dimi komenamaka nduku lushi la lunyangu la ntundu kandi. 2 Ku khum'ekanga akamumbula ati: Okoko wana weye la elundji ka lunyangu lam'eye kema la kandi? Nduku dikambu dikina undu, paka lunyangu mbeli l'utema. Ku dimi lakuki woma efula. 3 Dimi lakakaluya khum'ekanga diui nti: Khum'ekanga alumbaki pundju. Ukundi ahamayala la elundji ka lunyangu, lam'ambulana usumba len'eli waumbu a wapapa, la kuki yawo yambulungula? 4 Ku khum'ekanga akamumbula ntu ati: Kalombaye na? Ku lakalombe Unyashungu a l'ulungu. 5 Dimi lakakaluya khum'ekanga diui nti: Khum'ekanga, naka we nangaka, ndu naka dimi ukambi aye lambuhumo lukulu l'olo lu ashu aye, untumi la Juda, utsha l'usumba a waumbu a wapapa dia dimi ntũhika ntu. 6 Khum'ekanga akamumumbula (etena kako wadi a khum'ekanga akadjashi lasuki la ndi) ati: Lokendo laye layuyala nshi ngana, ndu etena kakona kayuyukalula? Khum'ekanga akangenangena dia ntumami, ku dimi lakawutela etena. 7 Dimi lakatela khum'ekanga ntu nti: Naka we khum'ekanga nangaka, wambisha mikanda utsha le embuledi wa lu leke la Wedi a Ndjali, dia vo mbetshami edja ndu lam'ayumukuma la Juda; 8 ndu mukanda le Asafu, ulami w'ukunda wa khum'ekanga, dia ndi mbishami etamba wa ntsha kuki y'etangelu lasuki l'etemwelo ndu wa eheli ka lukumbu l'usumba, ndu wa luudu layumutudjase. Ku khum'ekanga

akambisha mikanda ako, ne dia lunya l'ololo la Unyashungu laki la mi.

9 Dimi lakatshu le embuledi wa lu leke la Wedi a Ndjali, lakatuwasha mikanda w'uma le khum'ekanga. Khum'ekanga akatumi elombodi wa ta la ambahemi wa falasa dia vo ntshindelami. 10 Keli lam'akuki Sanabalata, usi Horona, la ukambi Tobiya, usi Amona, dikambu ne, vo wakanyangi efula ne dia untu omotshi ambuya, dia ndjukimanyia asi Isariyele.

Nehemiya Ambukikitsha Antu dia Mpika Eheli ka Lukumbu Ntu

11 Dimi lakakumi la Jerusalema, lakayuhanga leko nshi shatu. 12 L'okongo diku laketo l'utshu, dimi la apami amotshi. Dimi kumvutela nduku untu kene kakadji Unyashungu ami l'utema ami, dia ntsha la Jerusalema. Nduku nyama kaki la su, tshikima kene kakamahemaka dime. 13 Dimi lakatumbi l'utshu lu Suku dia Ukidi, ku lakekela utsha l'Ushima wa Mbulu, laketi la Suku dia Tumi, lakashishima peli dia lukumbu la Jerusalema lakalana. Ku lakenyi nti: Kuki yayo yakalungula. 14 Ku dimi laketi lasuki la Suku di'Eteko la Uduwa a Khum'ekanga. Keli nyama kakamahemi komena dihili dia mbeta. 15 Dimi lakambela lu kyoko l'utshu, lakashishima eheli ka lukumbu ntu. Ku lakakadimo, lakoto lu Suku dia Ukidi, lakakalula. 16 Embuledi kumbeya lene akamatshu, kuyanga kene kakamatutsha. Edja ndu l'etena keso, dimi kumvuta nduku diui le asi Juda, elombedi, kana le antu a waki, le elohe, kuyanga le wane wayutsha ulimu.

17 Dimi lakawatela nti: Nyu menaka nyati: L'atei elanyelu keso. Jerusalema akalana, la kuki yayo yakalungula! Nyeso tuhiki eheli ka lukumbu la Jerusalema, mbahatuyala lu sonyi ntu. 18 Dimi lakawatela dia lunya l'ololo la Unyashungu ami le mi, ndu dia aui wakamvutela khum'ekanga. Ku vo wakati vati: Tuneli, tuluhiki! Ku vo wakayakikitsha dia ntsha ulimu one w'ololo. 19 Keli lam'akuki Sanabalata usi Horona la ukambi Tobiya, usi Amona, la Ngesheme, usi Arabiya, dikambu so, vo wakatole, wakatoniyola. Vo wakatumbula vati: Katshanyu leku na? Undi, nyambotombokwela khum'ekanga? 20 Ku dimi lakakaluya diui nti: Unyashungu a l'ulungu, ayutukimanyia l'ulimu one. Okone shu ekambi andi tayunela, tayutuhika, keli nyu kema l'etenyi, kuyanga wulu, kana

euhwelu lu Jerusalema.

Beke Diakawati dia Nongosola

3 Olombedi a ladiku Eliyashiba akunela ndi la anangu elombedi, ku vo wakahiki eheli ka Suku di'Ekoko. Vo wakadikidia, wakadidji kuki. Vo wakadikidia umaka Etangelu ka Lukama, edja ndu l'Etangelu ka Hananele. 2 Lasuki la Eliyashiba, kakahiki asi Jeriko; ndu lasuki la wo, kakahiki Zakura, on'a Imiri.

3 Asika Hasena wakahiki eheli ka Suku dia Nsi. Vo wakakumbi suku, wakadji kuki, kokomo la tukengiti loko. 4 Lasuki la wo, kakalongosola Meremote, on'a Uriya, on'a Hakoza, ahuli wakalana l'eheli. Lasuki la wo, kakalongosola Meshulama, on'a Berekiya, on'a Meshezabele, ahuli wakalana. Lasuki la wo, kakalongosola Zadoka, on'a Bana, ahuli wakalana. 5 Lasuki la wo, kakalongosola asi Tekoa ahuli wakalana, keli antu awo a waki kundjakitshakitsha dia ntsha ulimu wa Khumewo.

6 Joyada, on'a Pasea, la Meshulama, on'a Besodiya, wakalongosola Suku di'Edjedja; wakadikumbi, wakadji kuki, kokomo la tukengiti loko. 7 Lasuki la wo, kakalongosola Melatiya, usi Ngibiyona, Jadona, usi Meronote, asi Ngibiyona la asi Mizipa, waki l'okongo w'umbuledi wa lu leke la Wedi a Ndjali, ahuli wakalana l'eheli. 8 Lasuki la wo, kakalongosola Uziyele, on'a Haraya, uma l'atei w'etshudi wa paunyi. Lasuki la ndi, kakalongosola Hananiya, uma l'atei w'atshi wa malashi. Vo wakulula peli dia Jerusalema edja ndu l'Eheli ka Wuki. 9 Lasuki la wo, kakalongosola Refaya, on'a Hura, uwandji w'etenyi ka hendi ka leke la Jerusalema. 10 Lasuki la wo, kakalongosola Jedaya, on'a Harumafu, lu welelo wa luudu landi. Lasuki la ndi, kakalongosola Hatuse, on'a Hashabiya. 11 Malakidja, on'a Harima, la Hashuba, on'a Pahata-Moaba, wakalongosola leke lukina l'eheli ka lukumbu ndu Etangelu ka Khuka ya dja. 12 Lasuki la wo, kakalongosola Shaluma, on'a Halohehe, uwandji w'etenyi ka hendi ka leke la Jerusalema.

13 Hanuna la asi Zanoa wakalongosola Suku dia Ukidi, wakahiki eheli kadio, wakadji kuki, kokomo la tukengiti loko. Vo wakalongosola eheli ka lukumbu yediko ya kubita kinunu pulu ndu la Suku dia Tumi.

14 Malakidja, on'a Rekabe, uwandji wa la leke la Bete-Hakereme, akalongosola Suku dia Tumi. Ndi akahiki eheli ka suku,

akadji kuki, kokomo la tukengiti loko.

15 Shaluma, on'a Kolo-Hoze, uwandji wa leke la Mizipa, akalongosola Suku di'Eteko. Ndi akahiki eheli ka la suku, akakikumbi, akadji kuki, kokomo la tukengiti loko. Ndi akahiki eheli ntu uma l'Uduwa a Shela, lasuki la ekambo ka khum'ekanga, edja ndu lu bandelu diatuhuloka uma l'Usumba a Davidi. 16 La wedi andi, kakalongosola Nehemiya, on'a Azibuke, umbuledi wa etenyi ka hendi ka leke la Bete-Zura, ahuli wakalana l'eheli pulu ndu lu welelo a waumbu wa Davidi, pulu ndu l'uduwa wa lutshima, edja ndu lu luudu l'akanga a wulu. 17 La wedi andi, kakalongosola asi Lewi: Rehume, on'a Bani. Lasuki la ndi, kakalongosolaka Hashabiya, umbuledi w'etenyi ka hendi ka leke la Keila, dikambu dia leke landi. 18 La wedi andi, kakalongosola anengewo: Bavai, on'a Henadada, umbuledi w'etenyi ka hendi kekina ka leke la Keila. 19 Lasuki la ndi, kakalongosola Ezere, on'a Jeshua, umbuledi wa Mizipa, etenyi kekina k'eheli ka lukumbu lu welelo w'edelu ka luudu la diango dia ta la Tshuku. 20 La wedi andi, kakalongosolaka Baruka, on'a Zabai, etshi kekina la wangasanu umaka Tshuku pulu ndu la suku dia luudu la olombedi a ladiku Eliyashiba. 21 La wedi andi, kakalongosola Meremote, on'a Uriya, on'a Hakoza, etshi kekina umaka suku dia Eliyashiba, pulu ndu la kuma ka luudu landi. 22 La wedi andi, kakalongosola elombedi wa l'utshimba. 23 La wedi awo, kakalongosola Bendjamina la Hashuba etshi kemitshi lu welelo wa luudu lawo. La wedi awo, kakalongosola Azariya, on'a Maseya, on'a Ananiya, lasuki la luudu landi. 24 La wedi andi, kakalongosola Binu, on'a Henadada, etshi kekina uma la luudu la Azariya, pulu ndu lu dikote di'eheli edja ndu la Tshuku. 25 Palala, on'a Uzai, akalongosola lu welelo wa dikote di'eheli, ndu w'etangelu kakatumbi uya l'andja uma lu luudu la ladiku la khum'ekanga, kaki lasuki la seke di'elamelu. La wedi andi, kakalongosola Pedaya, on'a Paroshe. 26 Alami w'etemwelo wakadjashi la Ofele, kakalongosola edja ndu lu welelo wa Suku di'Asi, utsha lu leke l'ehutwelu, ndu w'etangelu kakatumbi uya l'andja. 27 La wedi awo, kakalongosola asi Tekoa etshi kekina kaki lu welelo w'etangelu ka wuki kakatumbi l'andja, edja ndu l'eheli ka la Ofele.

28 Ladiku dia Suku dia Falasa, kakalongosola elombedi, untu l'untu etshi k'eheli kaki la ntundu ka luudu landi.

29 La wedi awo, kakalongosola Zadoka, on'a Imere, la ntundu ka luudu landi. La wedi andi, kakalongosola Shemaya, on'a Shekaniya, ulami wa Suku dia l'Ehutwelu. 30 La wedi andi, kakalongosola Hananiya, on'a Shelemiya, la Hanuna, on'a Zalafu la samalu, etshi kekina k'eheli. La wedi awo, kakalongosola Meshulama, on'a Berekiya, lu welelo wa luudu landi la l'etei. 31 La wedi andi, kakalongosola Malakidja, uma l'atei a etshudi a paunyi edja ndu la luudu l'alami w'etemwelo, ndu l'asi ukanda, lu welelo wa Suku dia Dietelu, edja ndu lu luudu la l'atei la ladiku la la dikote. 32 Etshudi wa paunyi la asi ukanda wakalongosola etshi l'asa luudu la ladiku la dikote, la Suku di'Ekoko.

Elamelu k'Asi Ulimu Uma le Atunyi

4 Lam'akuki Sanabalata ati: Shu teko lu mpika eheli ka lukumbu, ndi akumala, akuki kele ka wulu, akole asi Juda. 2 Ndi akambula anangu la ului w'alimbi wa la Samariya ati: Katsha asi Juda ane waha la wulu na? Vo wayuluwanya ulimu one? Wayulambula elambu? Vo wayeya nshidiya ulimu one tshe lushi otoi? Vo wayutundja ave ane uma lu awenga wakawalungula, la mbaluwanya? 3 Etena keso Tobiya, usi Amona, aki lasuki la ndi, ku ndi akati ati: Elu, kene kahikawo naka mbulu ayulimbo ladiku di'eheli, to kayunyukula eheli kawo k'ave. 4 Unyashungu asu li, uki uku ambutonywama. Ukaluya dionyo diawo utsha le wo, uwakimo diango dia dimbu lu kete ya fumbi. 5 Tuwadimanyiaki uhedia awo; kolo kawo tadimwamaki la ntundu kawo; ne dia wo wakatshela ambiki kolo.

6 Shu takahiki eheli ka lukumbu. Ku eheli tshe kakasamana yediko y'etenyi otoi ka hendi lu wemema. Antu wakakambi ulimu one l'utema otoi.

7 Keli lam'akuki Sanabalata, Tobiya, asi Arabiya, asi Amona la asi Ashidode lukumu vati: Peli dia lukumbu la Jerusalem diambumbiyama, ndu ahuli wambutatela ndjihama, vo wakuki kele ka wulu. 8 Vo tshe wakadji sheki kame dia ntolosha Jerusalem, ndu dia ntuyilanya. 9 Shu takalombe Unyashungu asu, takakitsa alami yanyi ndu l'utshu, dia ntulama uma l'ata awo.

10 Keli Juda akati ati: Amembi a wetshu kema la wulu ntu, ndu elanyelu keko efula. Shu hateyi mpika eheli ka lukumbu. 11 Ku atunyi asu wakati vati: Vo haweyi, ndu hawenyi nduku engo, edja ndu tambukuma l'atei awo; shu tayadiaka, tayakimuya ulimu.

12 Asi Juda wakaladi lasuki la wo, wakayi tena dikumi dia ndjututela vati: Uma lu ahuli tshe wudjashiwo, mbayuwuya dia ndjutolosha. 13 Diako mbakamakitsha antu uku khumbu, vo tshe la tomo tawo, akonga awo, la eta awo lu afuku waki l'eheli ka lukumbu ndu ladiku dia kete ya wumu. 14 Dimi lakendi, ku lakunela, lakatela antu a waki, elohe, la atshikadi a wudja nti: Tanyuwaukaki woma. Nyuho Khumadiondjo, leli wuki ndu leli woma. Nyolwele anengenyu, an'anyu w'apami la an'anyu w'amantu, wadienyu la mvudu yanyu ta.

15 Lam'akuki atunyi asu vati: Shu tambeya dikambu, Unyashungu akalanya esangweyu kawo, ku shu tshe takakalula l'eheli ka lukumbu, untu l'untu l'ulimu andi. 16 Umaka lushi loso, etenyi ka hendi k'ekambi ami wakakambaka, ku etenyi ka hendi kekina waki la akonga, dingawu, eta la eloto wa ta. Elombodi wakemadi l'okongo wa khumbu tshe ka Juda, 17 wane waki la mpika eheli ka lukumbu. Wane wakembaka wetshu wakakambaka la lunya lomotshi, ku lunya lukina nkimela chumo. 18 Wane wakahikaka, untu l'untu aki la yombo yandi lu lukindi. One lakadaka dimama akemalaka lasuki la mi. 19 Dimi lakatela antu a waki, elohe, la atshikadi a wudja nti: Ulimu waya efula ndu waya wuki, ku shu takadiananga ladiku di'eheli, one lene ukina lene. 20 Okone lu dihuli diayunyuka dimama, kanyusangani lasuki la su: Unyashungu asu ayutolwela ta.

21 Osoku mbakatatshaka ulimu, etenyi ka hendi kasu, akonga l'anya umaka kasekese edja ndu toto tambene. 22 Ndu l'etena keso, dimi lakatela wudja ntu nti: Untu l'untu katetamaki la Jerusalema kame la ukambi andi, dia vo ntulamaka l'utshu, ku nkambaka ulimu la yanyi. 23 Shu kunkululaka ahondo asu, dimi, analingu, ekambi ami, kuyanga alami wakatshokaka la mi: untu l'untu aki paka la dihumo diandi l'anya.

Wambudiaka Etshelu ka Nfutsha Waho

5 Apami wa lu wudja la wadiewo wakalelela anengewo, asi Juda l'alelu a wulu. 2 Amotshi wakati vati: Shu la an'asu w'apami la an'asu w'amantu taya efula, watusha epunga wa shu nde mbayutuyala la lumu. 3 Akina wakati vati: Shu hatukimo kete yasu, dikambo diasu dia vinyo, la mvudu yasu, dia shu ndjala la epunga lu nshi ya ndjala ka kasha. 4 Akina wakati vati: Shu takasombe falanga ne dia kete yasu la

dikambo diasu di'elua, dia nfuta ulambu wa khum'ekanga. 5 Ku kakiane alimba asu wambuyala uku alimba w'anengesu, an'asu uku an'awo. Enda, tambukimo an'asu w'apami la an'asu w'amantu lu lohombo; la an'asu w'amantu amotshi wambutshokaka edja lu lohombo. Shu kema la wulu wa mbatshungula, kete yasu la dikambo diasu diambuyalaka di'antu akina.

6 Dimi lakuki kele ka wulu lam'akamuki alelu awo la aui awo. 7 Ku dime lakayambula, lakahangwela antu a waki, la elohe; lakawatela nti: Mete, nyu nsondjaka anengenyu la waho a wuki! Ku lakamotsha ului a wuki l'utshimba awo, 8 dimi lakawatela nti: Shu takatshungula anengesu asi Juda, wakasundjama le wedja, uku aki wulu asu. Ku nyu nyame nyambusundja anengenyu, nti: Kana shu mbukuki mbatshungula! Ku vo wakalembohala, nduku untu aki la diui dia nkaluya. 9 Ku dimi lakawatela nti: Dikambu diambunyutsha kema ololo. Undi, nyu hanyuhumbi nkendakenda lu woma wa Unyashungu asu, diaha shu monywama le wedja weli atunyi asu? 10 Ndu dimi ntu, nyu analingu, la ekambi asu, dimi lakâsondja falanga la epunga. Dimi lambunyosengasenga nti: Tâkimweli diango diakulesu. 11 Dimi lambunyosengasenga elo nti: Nyâkaluya kete yawo, dikambo diawo dia vinyo, eweli awo, la mvudu yawo, ndu etenyi etoi ka lukama ka falanga, k'epunga, k'ashi w'elua, ndu ka iso kakanyalombe waho. 12 Vo wakakaluya diui vati: Shu tayakaluyadio, ndu hatalomba nduku engo, shu tayutsha uku wataye. Osoku dimi laketi elombedi la ntundu kawo, lakâtshibia dia vo nama diui diako. 13 Ku dimi lakanyinginya ukutu ami, lata nti: Unyashungu anyinginya untu tshe wuhu one l'andja a luudu landi la diango dia ndi luhulama daka. Untu ako kanyinganyami wuhu ako, katshikali anya hwe. Ului tshe w'antu wakakitshiya vati: Ayali osoku! Wakandula Latuyalaka. Ku antu tshe wakatshi uku daka diawo.

14 Umaka lushi lakambidji khum'ekanga umbuledi wa Juda, uma l'eleku k'akumi ahendi edja ndu l'eleku k'akumi asatu l'ahendi, ka diulelu dia khum'ekanga Aratashasta, aya deku dikumi la pendi, dimi la analingu kombosa diango diatotsaka umbuledi. 15 La ntundu kami, umbuledi wa ntundu wakahekuya wudja, wakalungulaka ma la wanu uma le wo, ladiku dia toshekele ta fesa akumi anei. Ndu ekambi awo wakasuyaka wudja. Dimi kuntsha wuhu oso

uma lu woma wa Unyashungu. 16 Uma laso, dimi lakakambi ulimu wa nongosola eheli kene ka lukumbu. Shu kunsumba nduku kete, ndu ekambi ami tshe wakasangana kame l'ulimu. 17 Dimi lakayalaka la antu lukama la akumi atanu, asi Juda la elohe, lu mesa ami ladiku dia wane wakayakaka le su uma lu wedja wutudingi. 18 Wakakatelaka la lushi la lushi ngombe otoi, ekoko esamalu wa losonola la fudu, ndu l'atei a nshi dikumi, vo wakakatelaka wehu tshe wa wanu. Kuku dimi konomba diango diatosaka umbuledi, ne dia elimu waki wutshu le wudja one. 19 Unyashungu ami li, umbuho ololo, ne dia kene tshe kakamatshela wudja one.

Tuseki t'Atunyi

6 Dimi latadji kuki l'asuku mbakuki Sanabalata, Tobiya, Ngesheme, usi Arabiya la atunyi asu akina lukumu vati: Dimi lambuhika eheli ka lukumbu kene ndu nduku ushu wambutshikala. 2 Ku Sanabalata la Ngesheme wakatumela diui vati: Yaka, tuyusangani lu ngelu ya l'ukidi wa Ono. Keli vo wakasanguya dia ntshelami kolo. 3 Dimi lakatumela akendji dia mbakaluya diui nti: Dimi leko la ulimu efula wa ntsha, haleyi ndja; ulimu atukukimwama lam'ayumutshika dia ndja uya le nyu. 4 Vo wakatumela diui tena nei wuhu ako, ku dimi lakakaluya diui wuhu ako. 5 Sanabalata akatumela diui ne etena ka tanu le ukambi andi, lakayakimedi mukanda hwe lu lunya. 6 Lu mukanda ako akafundami ati: Lundju lambukukanela l'atei a wedja, ku Ngesheme ambuta ati: We la asi Juda nyeko lu nkana dia ntomboko. Uma lu dikambu diako, mbakayahiki eheli ka lukumbu. We utsha ndjala khum'ekanga kawo, mbatawo. 7 We akakitsha ndu amvutshi amotshi dia vo nkudja khum'ekanga ka Juda la Jerusalema. Ku kakiane akambu ane wayeyama le khum'ekanga. Okone yaka, tuyubwani kame. 8 Dimi lakatumela Sanabalata diui nti: Aui aso wataye leku kema mete, weme kambatunga. 9 Antu aso tshe wakalangaka ntata asulu, wakataka vati: Vo wayuheko, k'ulimu hawutshama ntu. Unyashungu li, unkitisha kakiane.

10 Dimi lakatshu laka Shemaya, on'a Delaya, on'a Mehetabele, lakayadihi. Ku ndi akati ati: Tutshu kame lu luudu la Unyashungu, l'atei w'etemwelo, tutudihi kuki y'etemwelo, ne dia vo lu ndjayi dia ndjukudiaka; l'utshu mbayuwuya dia ndjukudiaka. 11 Dimi lakakaluya diui nti: Untu uku dimi, ku ndawo. Na wuhu w'antu

weli uku dimi, wukiki mboto lu etemwelo, ku ntshikala la lumu? Dimi haloto loko. 12 Dimi lakalimbitela nti: Aha Unyashungu kutumi. Keli ndi ambuta akambu wahatayi okone lu dikambu diami, ne dia Sanabalata la Tobiya wakawusha falanga. 13 Lu nungula falanga wuhu one, vo wakalungamela vati: Dimi layuka woma, ndu layuyela tukanyi tandi, ku layutsha kolo. Vo wakakani yimba dia nanya lukumu lami, dia vo monyolami. 14 Unyashungu ami li, uho Tobiya la Sanabalata la elimu awo. Uho ndu Noadiya, umvutshi a umuntu, la amvutshi akina watuyangaka mbatami asulu.

15 Eheli ka lukumbu kakashili lu lushi la dikumi l'atanu la ngondo ka Elulu, lu nshi akumi atanu la hyendi. 16 Lam'akuki atunyi asu tshe lukumu lako, wedja tshe waki l'utshimba asu wakatuki woma. Vo wakasuwo, ne dia vo wakalimbitela vati: Ulimu one ambushila uma lu wulu wa Unyashungu asu. 17 Lu nshi sho, antu a waki amotshi w'asi Juda wakatumenelaka la Tobiya mikanda tena tshe. 18 Antu a waki wa Juda efula wakalakana la ndi, ne dia ndi aki ukilu wa Shekaniya, on'a Ara. On'andi Jehohanana akatshuki Meshulama, on'a Berekiya. 19 Vo wakateketaka dia etsha andi w'ololo la ntundu kami, wakawutelaka aui ami. Tobiya akatumaka mikanda dia mbatami asulu.

Nehemiya Ambudja Embuledi lu Jerusalema

7 Lam'akashili eheli ka lukumbu, ndu lam'akamadji kuki, takasonola alami w'asuku, emimbi la asi Lewi. 2 Dimi lakasha onalangu Hanani, la Hananiya, umbuledi wa luudu la khum'ekanga, okende wa Jerusalema, ne dia ndi akaleki antu efula kolamelu ndu mbuka Unyashungu woma. 3 Dimi lakawatela nti: Tawudihulaki kuki ya Jerusalema ntundu unya atawandi, ndu kawudihaki kuki la tukengiti. Asi Jerusalema kawuyali alami, untu l'untu lu dihili diandi la ntundu ka luudu landi. 4 Etena kako, usumba aki wuki ndu enanonano, keli antu waki tshitshe, ndu mvudu yatahikama.

Efula k'Antu Wakakalula Uma lu Fumbi (Ez. 2:1-70)

5 Unyashungu ami akambidji saki l'utema dia nsanganya antu a waki, elohe la wudja, dia mbala uku ekondo w'eutwelu kawo. Dimi lakashula Buku di'Ekondo w'eutwelu ka wane wakayi ntundu, ku

NEHEMIYA

lakenyi akambu ane wufundami loko: 6 On'eli wane w'uma lu leke, wakayi uma lu fumbi. Vo mbakatole Nebukadineza, khum'ekanga ka Babilona, fumbi, ndu wakakalula la Jerusalema ndu la Juda, untu l'untu l'usumba awo. 7 Wane wakayi la Zerubabele ane: Jeshua, Nehemiya, Azariya, Ramiya, Nahamani, Morodekia, Bilishana, Misperete, Bingivai, Nehume la Bana.

Efula k'asi Isariyele: 8 asika Paroshe, nunu pendi lukama akumi esambeli la ahendi; 9 asika Shefatiya, kama shatu akumi esambeli la ahendi; 10 asika Ara, kama shamalu akumi atanu la ahendi; 11 asika Pahata-Moaba, wetawo vati: Asika Jeshua la Joaba, nunu pendi la kama enanei dikumi la enanei; 12 asika Elame, kinunu kama hyendi akumi atanu la ahendi; 13 asika Zatu, kama enanei akumi anei la atanu; 14 asika Zakai, kama esambeli la akumi asamalu; 15 asika Binui, kama shamalu akumi anei la enanei; 16 asika Bebai, kama shamalu akumi ahendi la enanei; 17 asika Azingade, nunu pendi kama shatu akumi ahendi la ahendi; 18 asika Adonikame, kama shamalu akumi asamalu la esambeli; 19 asika Bingivai, nunu pendi akumi asamalu la esambeli; 20 asika Adina, kama shamalu akumi atanu la atanu; 21 asika Atera, wetawo vati: Uma lu khumbu ka Hezekiya, akumi divwa la enanei; 22 asika Hashuma, kama shatu akumi ahendi la enanei; 23 asika Bezai, kama shatu akumi ahendi la anei; 24 asika Harifu, lukama la dikumi la ahendi; 25 asika Ngibiyona, akumi divwa la atanu; 26 asi Betelehema la Netofa, lukama akumi enanei la enanei; 27 asi Anatota, lukama akumi ahendi la enanei; 28 asi Bete-Azimaveta, akumi anei la ahendi; 29 asi Kiriyate-Jearima, Kefira la Berote, kama esambeli akumi anei la asatu; 30 asi Rama la Ngeba, kama shamalu akumi ahendi la otoi; 31 asi Mikimasi, lukama akumi ahendi la ahendi; 32 asi Betele la Ai, lukama akumi ahendi la asatu; 33 asi Nebo kekina, akumi atanu la ahendi; 34 asika Elame ukina, kinunu kama hyendi akumi atanu la anei; 35 asika Harima, kama shatu la akumi ahendi; 36 asika Jeriko, kama shatu akumi anei la atanu; 37 asika Loda, Hadida la Ono, kama esambeli akumi ahendi la otoi; 38 asika Sena, nunu satu kama divwa la akumi asatu.

39 Elombedi: asika Jedaya, uma lu khumbu ka Jeshua, kama divwa akumi esambeli la asatu; 40 asika Imere, kinunu akumi atanu la ahendi; 41 asika Pashura, kinunu kama hyendi akumi anei la esambeli;

42 asika Harima, kinunu dikumi la esambeli.

43 Asi Lewi: asika Jeshua, Kadimiyele, la asika Hodeva, akumi esambeli la anei. 44 Emimbi: asika Asafu, lukama akumi anei la enanei. 45 Alami w'asuku: asika Shaluma, asika Atera, asika Talamona, asika Akuba, asika Hatita, la asika Shobai, lukama akumi asatu la enanei.

46 Alami w'etemwelo: asika Ziha, asika Hasufa, asika Toboata, 47 asika Keroshe, asika Siya, asika Padona, 48 asika Lebana, asika Hangaba, asika Shalamai, 49 asika Hanana, asika Ngidele, asika Ngahara, 50 asika Reaya, asika Rezina, asika Nekoda, 51 asika Ngazama, asika Uza, asika Pasea, 52 asika Besai, asika Meunima, asika Nefushesime, 53 asika Bakebuke, asika Hakufa, asika Harahuru, 54 asika Bazilite, asika Mehida, asika Harasha, 55 asika Barakose, asika Sisera, asika Tema, 56 asika Neziya, la asika Hatifa.

57 Asika ekambi wa Solomona: asika Sotai, asika Soferete, asika Perida, 58 asika Jala, asika Darakona, asika Ngidele, 59 asika Shefatiya, asika Hatili, asika Pokerete-Hazebayima, la asika Amona.

60 Alami tshe w'etemwelo la asika ekambi wa Solomona waki kama shatu akumi divwa la ahendi.

61 Lan'eli wane wakayi uma la Tele-Mela, Tele-Harasha, Kerube, Adona la Imere, waki kunimbitshiya antu khumbu ya washewo la wauhu awo dia mbeya kana asi Isariyele mbakiwo. 62 Asika Delaya, asika Tobiya, asika Nekoda, kama shamalu akumi anei la ahendi. 63 Uma l'atei w'elombedi: asika Hobaya, asika Hakoza, asika Barazilai (lakatshuki wadi uma l'atei w'ana wa Barazilai, usi Ngiliyade, ku vo wakawetaka lukumbu lawo). 64 Vo wakayangi kumbu yawo l'atei w'ekondo w'eutwelu, keli vo kundjitana. Okone wakawanya uma l'ulimu w'olombedi. 65 Ku umbuledi akawatela diaha vo nde diango diuleki ekila ntundu olombedi omotshi atendja lu nyembo y'aloho "Usasi" la "Uluwanyani."

66 Ului tshe w'antu waki nunu akumi anei la pendi kama shatu la akumi asamalu. 67 Aha mbala ekambi awo w'apami la w'amantu, waki yediko ya nunu esambeli kama shatu akumi asatu la esambeli. La emimbi w'apami la w'amantu kama hyendi akumi anei la atanu. 68 Vo waki la falasa kama esambeli akumi asatu la shamalu, difalasafalasa kama hyendi akumi anei la tanu, 69 kamelo kama nyci akumi asatu la

tshanu, la punda nunu samalu kama esambeli la akumi ahendi.

70 Antu amotshi l'atei w'ete wa khumbu wakakimo eshasha ne dia ulumu. Umbuledi akakimo darika dia paunyi kinunu, alonga akumi atanu, la ahondo kama tshanu la akumi asatu w'elombedi lu eumbelu. 71 Ete emotshi wa khumbu ya washewo wakakimo darika dia paunyi nunu akumi ahendi, ndu mina ya fesa nunu pendi la kama hyendi lu eumbelu. 72 Ku antu wakatshikala wakakimo darika dia paunyi nunu akumi ahendi, mina ya fesa nunu pendi, la ahondo akumi asalalu la esambeli w'elombedi.

73 Elombedi, asi Lewi, alami w'asuku, emimbi, asi wudja, alami w'etemwelo la Isariyele tshe wakadjase l'esumba awo.

Ezera Ambalela Wudja Elembe

Lam'akatatela ngondo k'esambeli, asi Isariyele waki l'esumba awo.

8 Ku asi wudja tshe wakasangana kame la kanyi otoi lu dihuli dia hwe la ntundu ka Suku di'Ashi. Vo wakatela ufundji Ezera dia ndi mbela buku di'elembe wa Mose wakadjangela Latuyalaka Isariyele. 2 Ku olombedi Ezera akela buku di'elembe la ntundu k'ului, waki ndu apami ndu amantu, lu lushi la ntundu la ngondo k'esambeli, dia vo tshe mbeuka la mbelimbitela. 3 Ndi akali lu buku di'elembe umaka pindju edja ndu unya l'atei ote lu seke dia hwe la ntundu ka Suku di'Ashi la ntundu k'apami l'amanu, ka wane wakeyi mbuka. Wudja tshe wakahukama aui w'uma lu buku di'elembe. 4 Ufundji Ezera akahema ladiku dia loyenga l'etamba, lakawatshi lu dikambu diako. Matitiya, Shema, Anaya, Uriya, Hilikiya, la Maseya wakemala lasuki la ndi lu lunya landi la pami, ku Pedaya, Misheale, Malakidja, Hashuma, HashaBadana, Zekariya la Meshulana lu lunya landi la lomoso. 5 Ezera akafula buku lu ashu w'antu tshe, ne dia ndi aki lu dihuli dia ladiku. Lam'akandadifula, antu tshe wakemala. 6 Ezera akatumbula Latuyalaka, Unyashungu a wuki, ku antu tshe wakakitshiya wemi anyu vati: Ayali osoku! Ayali osoku! Wakatemola Latuyalaka, wokole dundji utsha lu kete. 7 Jeshua, Bani, Sherebiya, Jamina, Akuba, Shabetai, Hodiya, Maseya, Kelita, Azariya, Jozabada, Hanana, Pelaya, la asi Lewi wakalimbitchiyaka antu elembe. Ku untu l'untu akatshikala lu dihuli diandi. 8 Vo wakali elembe wa Unyashungu uma lu buku lu ashika, okone antu tshe

wakalimbitchela aui tshe wakawalaka.

9 Nehemiya, laki umbuledi, olombedi la ufundji Ezera, la asi Lewi waketshaka antu; wakatela antu tshe vati: Lushi l'elo, leli ekila le Latuyalaka, Unyashungu, tanyulelaki, tanyokediaki asoi, ne dia etena keso antu tshe wakaleli lam'akawuki aui w'uma l'elembe. 10 Ndi akawatela ati: Nyutshu, nyutuli unatshi weli la wata, nyutono dinono dia pe. Nyutumeli wane waki konongosola nduku engo etenyi, ne dia lushi l'elo leli ekila le Khumesu. Tanyunyungaki ne dia ongenogeno wa Latuyalaka eli wulu anyu. 11 Okone asi Lewi wakalembobaya antu vati: Nyutshikali ki ne dia lushi l'elo leli ekila, tanyunyungaki. 12 Ku antu tshe wakatshu dia ntole la ntono ndu la ntutumela antu tenyi, la dia ngenangena l'ongenogeno a wuki, ne dia vo wakalimbitchela aui wakawawatela ndu wakawalimbitchiya.

13 Lu lushi la hendi, ete wa khumbu wa wudja tshe, elombedi la asi Lewi wakasangana lasuki la ufundji Ezera dia nunga elimbitshiyelu k'auzi uma l'elembe. 14 Ku vo wakatani lu efundelu, lu elembe wakadji Latuyalaka le Mose ati: Asi Isariyele mpumbaka mbidjase lu tusamvusaumu lu nshi ya lushi la wuki la lu ngondo k'esambeli, 15 ndu nyanganya lukumu lone lu esumba awo tshe ndu la Jerusaema, vati: Nyutshu l'ukungu dia ntuyanga avundja w'eweli, w'elekaleka, wa wimba, ndu wa wehu ekina w'etamba, la wanga w'atuku, dia ntsha tusamvusaumu uku akafundama. 16 Okone antu wakatshu la ntuyanga avundja, wakayuyatshela tusamvusaumu, untu l'untu ladiku dia luudu landi, lu aseke awo, lu kumbu y'aseke wa luudu la Unyashungu, lu dikote dia la Suku di'Ashi ndu lu dikote dia la Suku dia Efarayima. 17 Ului tshe a wane wakakalula uma lu lohomo wakatshi tusamvusaumu wakadjase lu tusamvusaumu tako. Uma lu nshi ya Jeshua, on'a Nuna, edja ndu lushi l'elo asi Isariyele kuntsha nduku dikambu dia wuhu oso. Ku akayala ongenogeno a wuki. 18 Ndi akalaka elembe wa Unyashungu la lushi la lushi uma lu buku, umaka lushi la ntundu edja ndu lushi l'ekumelu. Vo wakalemia lushi la wuki yediko ya nshi esambeli, ku lushi l'enanei lakayala lusanganya la lukumu, uku didjangu.

Ezera Ambushula Kolo ya Isariyele

9 Lu lushi l'akumi ahendi l'anei la ngondo kako, asi Isariyele wakasangana,

wakakili ma, wakashula akutu, wakatela kete l'ete. 2 Asi Isariyele wakatana l'angendangenda tshe, wakemala, wakashula kolo yawo ndu ehedia a washewo. 3 Vo wakemala lu ahuli awo, wakali uma lu buku di'elembe wa Latuyalaka, Unyashungu awo, etenyi ka nei ka lushi. Ku l'etenyi ka nei kekina vo wakashula kolo yawo, wakatemola Latuyalaka, Unyashungu awo. 4 Jeshua, Bani, Kadimiyele, Shebaniya, Buni, Sherebiya, Bani la Kenani wakadela ladiku dia loyenga l'asi Lewi, wakalelela Latuyalaka, Unyashungu awo, l'ekuku a wulu. 5 Ku asi Lewi, Jeshua, Kadimiyele, Bani, Hashabineya, Sherebiya, Hodiya, Shebaniya la Petahiya wakati vati: Nyemali, nyutumbulaki Latuyalaka, Unyashungu anyu, pundju pundju. Lukumbu laye la lutumbu luleki otshoko tshe la diandu tshe, latumbwami.

6 We weme keli Latuyalaka, we kakatungi ulungu, ulungu weli ladiku di'ulungu, ndu diango diawo tshe, kete la kene tshe keli loko, ashi a waki la diango tshe dieli loko. We atulamaka diango ne tshe, la ului a wane weli l'ulungu watukotemolaka. 7 We keli Latuyalaka, Unyashungu, lakasonola Abarama, lakütundja uma la Ura ka la Kaladiya. Ndu we kakawole lukumbu la Abarahama. 8 We akütani l'utema wa kolamelu la ntundu kaye, we akadji la ndi sheki, dia mbisha tukanula tandi kete y'asi Kanana, asi Hiti, asi Amora, asi Perizi, asi Jebuse ndu asi Ngingirashhe. We ambushidiya diui diaye, ne dia we keli ololo.

9 We akenyi asui a washesu l'Edjibitu, ndu we akuki tukuku tawo t'alelu l'umamu w'Uduwa a Tilili. 10 We akatshela Farayo, ekambi andi tshe la antu tshe wa lu kete yandi tulimbitelu la akambu wa mamba, ne dia we akeyi wuhu wakawatshelaka washesu la ngala, ku we akenya lutumbu laye uku ambulenama elo. 11 We akatanya uduwa la ntundu kawo, ku vo waketi lu lokongo l'ufumbu l'atei w'uduwa. Keli we akaditsha waku wakayâyelaka l'ohongo uku ave la tshina di'ashi. 12 We akatâlombolaka la yanyi la ekoho ka dingi, ku l'utshu la ekoho ka dja, kakatâsenyaka lu mbuka kakawatatshokaka. 13 We akahulo ladiku di'Ukungu a Sinai, akateketa la wo uma l'ulungu, akawasha adjangu w'usimbwi, elembe wa mete, aui la wulu w'ololo. 14 We akâlimbitshiya lushi laye la mumuya l'ekila, we akawadjela wulu, adjangu la elembe uma le ukambi aye Mose. 15 We akawashaka ma

uma l'ulungu lam'akawukaka ndjala, we akâtundjiya ashi uma lu dive lam'akawuki pusa. We akawatela dia vo ntsho la ntukita kete yakayatshibi dia mbasha.

16 Keli vo la washesu wakayakimo lu utaku, wakayala la ete wulu, kununga elembe aye. 17 Vo wakatuni nkitanyia, wakuhele akambu aye wa mamba wakayatshi l'atei awo, wakayala la ete wulu. Ndu l'atei w'uhedia awo, vo wakasonola olombodi dia vo nkalula utsha lu lohombo lawo. We keli Unyashungu, kanga ngandji la ketshi, lahuki kele esadi, luludi too la ngandji ka mamba, we kumbaseka, we aketawo mbadimanyia. 18 Lam'akawayatshela yana ya ngombe ya lololola, vo wakati vati: One eli Unyashungu anyu, lakanyutundja uma l'Edjibitu! Ku vo wakakudji tofwefwe. 19 Keli ne dia ketshi kaye ka wuki, we kumbaseka l'usui wa shenga. Ndu ekoho ka dingi kakatâlombolaka la yanyi lu mbuka kawo kumumo uma le wo, kuyanga ekoho ka dja kakatâsenyaka l'utshu lu mbuka kawo. 20 We akâtumela Nyuma kaye k'Ekiila dia ndjuwaetshaka; we kumbadima mana yaye dia vo nde, akawashaka ashi wa munduya pusa. 21 L'atei wa deku akumi anei, we akâkanelaka l'usui wa shenga. Vo kumpumba nduku engo; ahondo awo kundjala emusu; ekulu awo kumvuda. 22 We akawasha wauwelu la wedja, akâkahanya beke dia kete. Ku vo wakakiti kete ya Sihona, khum'ekanga ka Heshibona, la kete ya Onga, khum'ekanga ka Bashana. 23 We akafudia tukanula tawo uku toto ta l'ulungu; we akâkumia lu kete yakayatela washewo dia vo ndjikita. 24 Ku tukanula tawo wakakumi lu kete yako, wakayikiti. We akakitshakitsha akanga a kete, asi Kanana, la ntundu kawo. We akakimo khumi ya dikanga la wedja wa lu kete yako lu anya awo, dia vo mbâtshela uku ulungu lawo. 25 Vo wakayala ewandji w'esumba a wulu, la wa kete y'eteto. Vo wakakiti mvudu yuludi too la wehu tshe wa diango, eshima wa lutshima, dikambo dia vinyo, eweli la etamba w'elua efula. Okone vo wakalekaka, wakalutaka, wakanuni, wakangenangena l'ololo aye wa mamba.

26 Keli vo wakayala la uhedia, wakakuhindwela. Vo wakakadja elembe aye l'okongo, wakadiaki amvutshi aye wakâtshutshiya dia vo nkalula le ye, wakakudjaka tofwefwe. 27 Okone we akâkimo l'anya w'atunyi awo wakâhenyanyanya. Lam'akiwo lu pa, vo wakakulelela, ku we akuki uma l'ulungu. Uma lu ketshi kaye ka wuki, mbakayâtumela

atshungudi wakâtshungula uma l'anya w'atunyi awo. 28 Keli lam'akawakundja mumuya, vo wakatshi ntu la ntundu kaye. Okone we akâtshiki lu anya w'atunyi awo dia vo mbaulela. Ku lam'akawakalulaka le ye, ndu lam'akawakulelelaka, we akukaka uma l'ulungu. Uma lu ketshi kaye ka mamba, mbakayâtshungulaka tena efula. 29 We akâtshutshiya dia vo nkalula lu elembe aye, keli vo wakayakimo l'utaku, kununga elembe aye. Vo wakahediaka adjangu aye, wako watulumbiaka wane watâtshaka, wakanyonye aheka, wakayala la ete wulu, kunkitanyia. 30 We akâkikela deku efula, we akawaewula uma le Nyuma kaye ndu uma le amvutshi aye, keli vo kumpuke atui. Okone we akâkimo l'anya w'asi wedja. 31 Keli lu ketshi kaye ka mamba, mbakiye kumbashila ushiki ndu mbakiye kumbaseka, ne dia we keli Unyashungu, kanga ngandji ka mamba la ketshi.

32 Kakiane Unyashungu li, we keli Unyashungu a wuki, a wulu ndu wukama woma! We atulamaka sheki, atukaka antu ngandji ka mamba. Tenaki asui watutenaka, shu la khumi ya dikanga yasu, ewandji asu, elombedi asu, amvutshi asu, washesu la wudja aye tshe uma lu nshi ya khumi ya dikanga y'Asuriya edja ndu elo, dikambu dia tshitshe. 33 We katuyingaka lu akambu ane tshe watuyakaka le su; we atutshaka la kolamelu, keli shu mbatutshaka kolo. 34 Khumi ya dikanga yasu, ewandji asu, elombedi asu, kuyanga washesu, kunamaka elembe aye, kunungaka adjangu aye la aui wakayataka dia mbaewula. 35 Lam'akiwo ewandji l'atei w'akambu w'ololo efula wakayâtshelaka lu kete ya wuki ndu y'eteto yakayawasha, vo kunkukambela ulimu, ndu kunkadimo uma l'elimu awo wa kolo. 36 Ku elo shu teko fumbi. Shu teko fumbi lu kete yakayasha washesu dia nde elua la diango di'ololo uma loko. 37 Yo yatufudiyaka khumi ya dikanga, yakayakitsha ladiku diasu ne dia kolo yasu, diango. Ndu vo watulelaka alimba asu la dungalunga diasu uku alangawo. Shu teko lu pa ka wulu.

Antu Wambudja Sheki dia Nama Elembe

38 Uma lu akambu aso tshe mbakatadji sheki, mbakatayifundi. Ku ewandji asu, asi Lewi asu, la elombedi asu wakaki pita loko.

10 Wane wakaki pita ku: Nehemiya, umbuledi on'a Hakaliya, Zedekiya, 2 Seraya, Azariya, Jeremiya, 3 Pashura,

Amariya, Malakidja, 4 Hatushe, Shebaniya, Maluka, 5 Harima, Meremote, Obadiya, 6 Danyele, Nginetona, Baruka, 7 Meshulama, Abidja, Midjamina, 8 Maziya, Bilingai, Shemaya, waso waki elombedi. 9 Asi Lewi ane: Jeshua, on'a Azaniya, Binui, uma l'atei w'ana wa Henadada, Kadimiyele, 10 la anengewo, Shebaniya, Hodiya, Kelita, Pelaya, Hanana, 11 Mika, Rehobe, Hashabiya, 12 Zakura, Sherebiya, Shebaniya, 13 Hodiya, Bani, Beninu. 14 Ewandji w'antu ene: Paroshe, Pahata-Moaba, Elame, Zatu, Bani, 15 Buni, Azingade, Bebai, 16 Adonidja, Bingivai, Adina, 17 Atera, Hezekiya, Azura, 18 Hodiya, Hashuma, Bezai, 19 Harifu, Anatota, Nebai, 20 Mangipiyashi, Meshulama, Hezire, 21 Meshezebele, Zadoka, Jadua, 22 Pelatiya, Hanana, Anaya, 23 Hoshea, Hananiya, Hashuba, 24 Haloheshe, Pilika, Shobeka, 25 Rehume, Hashabina, Maseya, 26 Ahia, Hanana, Anana, 27 Maluka, Harima, Bana.

28 Atshikadi wa wudja, elombedi, asi Lewi, alami w'asuku, emimbi, alami w'etemwelo la wane tshe wakayatula uma le asi wedja dia ndjela elembe wa Unyashungu, vo la wadiewo, la an'awo w'apami, la an'awo w'amantu, wane tshe waki la yimba la ewu, 29 wakayala kame l'anengewo, antu a waki l'atei awo. Vo wakatshiki tunyi, wakatshibi dia nkendakenda lu elembe wa Unyashungu wakakimo Mose, ukambi andi, dia namaka la ntshaka elembe tshe wa Khumesu Latulyalaka, aui andi, la adjangu andi. 30 Shu takalaki diaha ntshukamia an'asu w'amantu le antu wa wudja one, ndu diaha ntshukela an'asu w'apami an'awo. 31 Shu takalaki diaha nsumba nduku engo uma le asi wedja wayelaka diango di'ukanga la mbu ya nde lushi la mumuya, kana lushi l'ekila, ndu dia ntshika kete djasha l'eleku k'esambeli, diaha nfutsha nduku dibasa l'eleku kako.

32 Ndu shu takayadjela elembe dia nkimoka etenyi otoi ka satu ka shekele l'eleku l'eleku ne dia ulimu wa luudu la Unyashungu asu, 33 ne dia ma dia lenya, dia ulambu wa shima wa la lushi la lushi, dia ulambu wa lutshumba wa la lushi la lushi, wa nshi ya mumuya, wa talelu ta ngondo, wa nshi ya waki yakawashikike, dia diango di'ekila, dia elambu wa kolo dia ntungela Isariyele ekesanelu, ndu dia ulimu tshe watutshamaka lu luudu la Unyashungu asu. 34 Shu, elombedi, asi Lewi la asi wudja, takuki uwali lu dikambu dia kunyi yakawahumbaka mbela eleku l'eleku

ulambu la luudu la Unyashungu asu, uku khumbu ya washesu, lu tena diakawashikike dia mpetshaka l'ediakelu ka Latuyalaka, Unyashungu asu, uku akafundama lu elembe. 35 Shu takalaki dia mbelaka elonga w'uma lu dikambo diasu ndu elonga w'elua tshe w'uma l'etamba uya lu luudu la Latuyalaka l'eleku l'eleku. 36 Shu takalaki dia mbelaka an'asu w'apami wa nundu, ndu ana wa dungalunga diasu uya la luudu la Unyashungu asu le elombedi watutshaka ulimu lu luudu landi, ana wa nundu wa ngombe yasu la wa ekoko asu, uku ufundami lu elembe. 37 Shu takalaki dia mbelaka shima yasu y'elonga la elambu asu, wehu tshe w'elua, ashi w'elua la iso le elombedi, lu mvudu ya l'etei a luudu la Unyashungu, ndu dia mbelaka tenyi dia dikumi di'uma lu dikambo diasu le asi Lewi, ne dia asi Lewi mbatosaka tenyi dia dikumi lu esumba tshe watutukambaka dikambo. 38 Olombedi, usika Arona, ayuyala kame l'asi Lewi lam'ayuwosaka tenyi dia dikumi. Ku vo wayelaka etenyi ka dikumi uma lu tenyi dia dikumi uya lu luudu la Unyashungu asu, lu mvudu ya l'etei a luudu l'eumbelu. 39 Asi Isariyele la asi Lewi wayelaka elambu w'epunga, w'ashi w'elua ndu w'iso uya lu mvudu ya l'etei, len'eli diango di'ulimu di'etemwelo, la elombedi watutshaka ulimu, alami w'asuku, ndu emimbi. Shu hatoseka luudu la Unyashungu asu.

Antu Wakadjashi la Jerusalema (1 Ek. 9:1-34)

11 Ewandji a wudja wakadjase la Jerusalema. Ku antu wakatshikala wakuki uwali dia nsonola untu otoi otoi l'atei a dikumi, dia ndjudjase la Jerusalema, usumba w'ekila, ku akina mbidjase lu esumba ekina. 2 Antu wakatshokola apami tshe waketawo l'ongenongeno dia ndjudjase la Jerusalema.

3 Ewandji wa leke la Juda wakadjase la Jerusalema ene. Keli asi Isariyele, elombedi, asi Lewi, alami w'etemwelo, la tukanula ta ekambi wa Solomona wakadjase lu esumba wa Juda, untu l'untu lu dihuli diandi l'usumba awo. 4 Asi Juda amotshi la asi Bendjamina amotshi wakadjase la Jerusalema. Asi Juda ane: Ataya, on'a Uziya, on'a Zekariya, on'a Amariya, on'a Shefatiya, on'a Mahalalele, uma l'atei w'asika Pereze; 5 la Maseya, on'a Baruka, on'a Kolo-Hoze, on'a Hazaya, on'a Adaya, on'a Joyariba, on'a Zekariya, on'a usi Shilo. 6 Asika Pereze tshe wakadjase la Jerusalema waki apami a wulu kama nnyi

akumi asamalu la enanei.

7 Asi Bendjamina ane: Salu, on'a Meshulama, on'a Joeda, on'a Pedaya, on'a Kolaya, on'a Maseya, on'a Itiyele, on'a Jeshaya, 8 ku l'okongo andi, Ngabai la Salai, antu kama divwa akumi ahendi la enanei. 9 Joele, on'a Zikiri, aki umendji awo; la Juda, on'a Hasenua, aki umendji a hendi wa l'usumba.

10 Uma l'atei w'elombedi: Jedaya, on'a Joyariba, Jakina, 11 Seraya, on'a Hilikiya, on'a Meshulama, on'a Zadoka, on'a Merayota, on'a Ahitube, laki olombodi wa luudu la Unyashungu, 12 la anengewo wakatshaka ulimu lu luudu la Unyashungu, waki kama enanei akumi ahendi la ahendi; Adaya, on'a Jerohama, on'a Pelaliya, on'a Amizi, on'a Zekariya, on'a Pashura, on'a Malakidja, 13 la anangu, ete wa khumbu ya washewo, kama hyendi akumi anei la ahendi; Amashisai, on'a Azarele, on'a Azai, on'a Meshilemote, on'a Imere, 14 kame l'anengewo, apami a wulu, lukama akumi ahendi la enanei. Zabidiyele, on'a Hangedolima, aki umendji awo.

15 Uma l'atei w'asi Lewi: Shemaya, on'a Hashuba, on'a Azirikame, on'a Hashabiya, on'a Buni; 16 ndu Shabetai la Jozabada, uma l'atei w'ewandji w'asi Lewi, waki la okende w'elimu wa l'andja wa luudu la Unyashungu; 17 Mataniya, on'a Mika, on'a Zabidi, on'a Asafu, laki olombodi wa ntatelaka mbuka lusaka lu dombelo, la Bakebukiya, untu la hendi l'atei w'anangu; la Abida, on'a Shamua, on'a Ngalala, on'a Jedutuna. 18 Asi Lewi tshe wakadjashi l'usumba w'ekila, waki kama hyendi akumi enanei la anei.

19 Alami w'asuku: Akuba, Talamona la anengewo, wane wakalamaka asuku, waki lukama akumi esambeli la ahendi. 20 Wane wakatshikala uma l'atei w'asi Isariyele, w'elombedi ndu w'asi Lewi, wakadjase l'esumba tshe wa Juda, untu l'untu lu dihuli diandi. 21 Keli alami w'etemwelo wakadjase lu Ofele. Ziha la Ngishipa waki elombodi w'ekambi wa lu etemwelo.

22 Umendji w'asi Lewi waki la Jerusalema aki Uzi, on'a Bani, on'a Hashabiya, on'a Mataniya, on'a Mika, uma l'atei w'asika Asafu, emimbi, waki la okende w'elimu wa luudu la Unyashungu, 23 ne dia khum'ekanga akadji didjangu lu dikambu diawo dia antu nkutsha chumba wa la lushi la lushi w'emimbi. 24 Petahiya, on'a Meshezabele, uma l'atei w'asika Zera,

on'a Juda, akakimanyiaka khum'ekanga lu akambu tshe wa wudja.

Antu Wakadjashi l'Andja a Jerusalema

25 Lu dikambu dia ngelu ya beke diawo, asi Juda amotshi wakadjase la KiriyateAraba ndu lu ngelu ya l'okongo awo, Dibona ndu lu ngelu ya l'okongo awo, la Jakabizele ndu lu ngelu ya l'okongo awo, 26 la Jeshua, Molada la Bete-Pelete, 27. la HazaraShuala, la Bere-Sheba ndu lu ngelu ya l'okongo awo, 28 la Zikilange, Mekona ndu lu ngelu ya l'okongo awo, 29 la Ene-Rimona la Zora, la Jaramuta, 30 Zanoa, Adulama ndu lu ngelu ya l'okongo awo, Lakishi la kete yawo, ndu la Azeka lu ngelu ya l'okongo awo. Okone vo wakadjase uma la Bere-Sheba pulu ndu l'ukidi wa Hinome. 31 Asi Bendjamina wakadjase umaka Ngeba, la Mikimashi, Aidja, Betele ndu lu ngelu ya l'okongo awo, 32 la Anatota, Nobo, Hananiya, 33 la Hazora, Rama, Ngitayima, 34 la Hadida, Zeboyima, Nebalata, 35 la Loda ndu la Ono, ukidi w'asi ulimu. 36 Elui emotshi w'asi Lewi wakadjashi la Juda, wakayala kame l'asi Bendjamina.

Elombedi la Asi Lewi

12 Elombedi la asi Lewi, wane wakakalula kame la Zerubabele, on'a Shealatiyele, ndu kame la Jeshua ane: Seraya, Jeremiya, Ezera, 2 Amariya, Maluka, Hatushe, 3 Shekaniya, Rehume, Meremote, 4 Ido, Nginetoi, Abidja, 5 Midjamina, Madiya, Bilinga, 6 Shemaya, Joyariba, Jedaya, 7 Salu, Amoka, Hilikiya, la Jedaya. Waso mbaki ewandji w'elombedi la w'anengewo lu nshi ya Jeshua.

8 Asi Lewi: Jeshua, Binui, Kadimiyele, Sherebiya, Juda, Mataniya, laki la okende wa mimbaka esambu wa lusaka kame l'anangu. 9 Anengewo Bakebukiya la Uno wakatsbaka ulimu lasuki la wo. 10 Jeshua akuti Joyakima, Joyakima akuti Eliyashiba, Eliyashiba akuti Joyada, 11 Joyada akuti Jonatana, ku Jonatana akayuta Jadua.

12 Elombedi, ete wa khumbu ya washewo lu nshi ya Joyakima, ene: uma lu khumbu ka Seraya, Meraya; uma lu khumbu ka Jeremiya, Hananiya; 13 uma lu khumbu ka Ezera, Meshulama; uma lu khumbu ka Amariya, Johanana; 14 uma lu khumbu ka Meluki, Jonatana; uma lu khumbu ka Shebaniya, Josefu; 15 uma lu khumbu ka Harima, Adina; uma lu khumbu ka Merayota, Helekai; 16 uma lu khumbu ka Ido, Zekariya,

uma lu khumbu ka Nginetona, Meshulama; 17 uma lu khumbu ka Abidja, Zikiri; uma lu khumbu ka Miniyamina, ka Moadiya, Pilitai; 18 uma lu khumbu ka Bilinga, Shamua; uma lu khumbu ka Shemaya, Jehonatana; 19 uma lu khumbu ka Joyariba, Matenai; uma lu khumbu ka Jedaya, Uzi; 20 uma lu khumbu ka Salai, Kalai; uma lu khumbu ka Amoka, Ebere; 21 uma lu khumbu ka Hilikiya, Hashabiya; la uma lu khumbu ka Jedaya, Netanele.

22 Lu nshi ya Eliyashiba, Joyada, Johanana la Jadua, asi Lewi, ete wa khumbu ya washewo; ndu elombedi wakafundama lu nshi ya diulelu dia Dariyo, usi Peresiya. 23 Asi Lewi, ete wa khumbu ya washewo wakafundama lu Buku di'Ekondu edja ndu lu nshi ya Johanana, on'a Eliyashiba. 24 Ewandji w'asi Lewi: Hashabiya, Sherebiya, la Jeshua, on'a Kadimiyele, vo la anengewo wakelandedi la wo, dia mandulaka la mbukaka Latuyalaka lusaka uku diui dia Davidi, untu a Unyashungu, wane l'etena kawo wane l'etena kawo. 25 Mataniya, Bakebukiya, Obadiya, Meshulama, Talamona la Akuba waki alami w'asuku wakalamaka waumbelu wa lu asuku. 26 Waso waki lu nshi ya Joyakima, on'a Jeshua, on'a Jozadaka, ndu lu nshi ya umbuledi Nehemiya, ndu ya Ezera, olombedi la ufundji.

Ekidielu ka Eheli ka Lukumbu

27 L'etena ka nkidia eheli ka lukumbu la Jerusalema waketi asi Lewi uma lu ahuli tshe wakawadjashi dia vo ndja la Jerusalema, dia ndjutsha ekidielu l'ongenongeno, la lusaka kame l'imbilu k'esambu la ekokoloko, akimbi la sese. 28 Asika emimbi wakayi uma l'utshimba wa Jerusalema ndu uma lu ngelu y'asi Netofa, wakasangana kame. 29 Akina wakayi uma la Bete-Ngilingala, kete ya Ngeba la Azimaveta, ne dia emimbi wakayahikela ngelu l'utshimba wa Jerusalema. 30 Elombedi la asi Lewi wakayaedia, vo wakedia antu, kuki la eheli ka lukumbu.

31 Dimi lakambiya ewandji wa Juda ladiku di'eheli. Ku lakakahanya emimbi lu elui ehendi a waki, wakatakendakendaka lu enongo ehendi watuki lusaka. Ului omotshi watatshu lu lunya la pami ladiku di'eheli ka lukumbu utsha la Suku dia Tumi. 32 L'okongo awo kakatakendakendaka Hashaya la etenyi ka hendi k'ewandji wa Juda, 33 Azariya, Ezera, Meshulama, 34 Juda, Bendjamina, Shemaya, Jeremiya,

35 la asika elombedi amotshi waki la amama: Zekariya, on'a Jonatana, on'a Shemaya, on'a Mataniya, on'a Mikaya, on'a Zakura, on'a Asafu; 36 ndu wane wuto la ndi, Shemaya, Azarele, Milalai, Ngilalai, Mai, Netanele, Juda, la Hanani, kame la dihambahuma dia Davidi, untu la Unyashungu. Ufundji Ezera kakatatshokaka la ntundu kawo. 37 La Suku di'Eteko, kakawambela welanedi la wo lu bandelu l'usumba wa Davidi, lu edelu ka l'eheli ka lukumbu ladiku dia luudu la Davidi, pulu ndu la Suku di'Ashi, lu leke l'chutwelu.

38 Ului ukina w'ambuki wa lusaka wakatshu dia ntuhumana la wo. Dimi lakayeli kame la etenyi ka hendi ka wudja ladiku di'eheli ndu ladiku di'Etangelu ka Khuka ya dja, pulu ndu l'Eheli ka Wuki. 39 Ku taketi ladiku dia Suku dia Efarayima, lasuki la Suku di'Edjedja, ndu la Suku dia Nsi Etangelu ka Hananele, la Etangelu ka Lukama, edja ndu la Suku di'Ekoko. Ku vo wakatemala lasuki la Suku di'Elamelu. 40 Okone elui ako ehendi w'emimbi wakukaka lusaka, wakatemala lu luudu la Unyashungu, ku ndu dimi la etenyi ka hendi k'elohe waki la mi; 41 ndu elombedi Eliyakima, Maseya, Miniyamina, Mikaya, Eliyoenai, Zekariya, Hananiya kame l'amama; 42 ndu Maseya, Shemaya, Eleazara, Uzi, Jehohanana, Malakidja, Elame la Ezere. Emimbi wakimbi kame la Jezirahiya laki olombodi awo. 43 Vo wakalambula elambu efula lushi lako, wakangenangena, ne dia Unyashungu akângenyanganya ongenongeno a wuki, ndu amantu ndu akenda wakangenangena. Okone waelu w'ongenongeno w'uma la Jerusalema wakukema etali.

Uhiku w'Elombedi la Asi Lewi

44 Lushi lako, vo wakasonola apami dia nama mvudu ya waumbelu, la dia nkongola elambu, elonga la tenyi dia dikumi, la dia motsha tenyi diakafundama lu elembe dikambu dia elombedi la asi Lewi, uku aki efula ka dikambo dia lu esumba. Asi Juda wakangenangena l'ulimu wakatshaka elombedi la asi Lewi. 45 Vo wakatshaka ulimu wa Unyashungu awo ndu wa mbedia antu. Emimbi la alami w'asuku wakatshaka elimu awo tshe, uku didjangu dia Davidi la on'andi Solomona. 46 Edjedja, lu nshi ya Davidi la Asafu, olombodi w'emimbi akiko, ndu esambu wa diandu la wa mbuka Unyashungu lusaka wakiko. 47 Lu nshi ya Zerubabele ndu ya Nehemiya, asi Isariyele tshe wakakimoka

eshasha dikambu dia emimbi la alami w'asuku, uku akawahumbaka la lushi la lushi. Vo wakakitsha etenyi kaki k'asi Lewi laandi. Ku asi Lewi wakakitsha etenyi kaki k'asika Arona laandi.

Alongoswelo wa Nehemiya

13 Lushi lako, vo wakali aui uma lu buku dia Mose la ntundu ka wudja, ku wakatani ufundami ati: Usi Amona la usi Moaba, tawotoki lu lusanganya la Unyashungu pundju, 2 ne dia vo kunungula asi Isariyele la ma ndu l'ashi; ndu ne dia vo wakawaetela Balama la falanga dia ndjuwadja mananu, keli Unyashungu asu akakadimula mananu otshoko. 3 Lam'akawuki olembe ako, vo wakamamitula angandangenda tshe uma le asi Isariyele.

4 La ntundu k'akambu aso, olombedi Eliyashiba, laki la okende wa namaka mvudu ya l'etei a luudu la Unyashungu asu, ndu lakukanaka la Tobiya, 5 akalongoswela Tobiya luudu la wuki l'etei a luudu la Unyashungu, lene akawadjaka elambu wa shima, malashi, diango di'ulimu, tenyi dia dikumi di'epunga, di'ashi w'elua, la dia iso nshi ya ntundu, uku aki olembe dikambu dia asi Lewi, emimbi la alami w'asuku, ndu elambu wa lediedia dikambu di'elombedi. 6 Lam'akawatshaka akambu aso, dimi taki la Jerusalema, ne dia dimi lakatshu le Aratashasta, khum'ekanga ka Babilona, l'eleku k'akumi asatu l'ahendi. Lam'aketi nshi motshi, dimi lakalombe khum'ekanga wulu, 7 wa nkalula la Jerusalema. Dimi lakayena kolo kakatshi Eliyashiba lu dikambu dia Tobiya lam'akandolongoswela luudu l'etei a lukumbu la seke dia luudu la Unyashungu. 8 Ku lakatundja diango tshe dia Tobiya uma lu luudu lako; 9 lakadji olembe dia mbedia mvudu ya l'etei. Ku lakakaluya diango di'ulimu dia luudu la Unyashungu, elambu wa shima la wa malashi loko.

10 Dimi lakayulimbitela nti: Asi Lewi kunungula tenyi diawo. Dimi lakayutana asi Lewi la emimbi waki la okende w'ulimu wambushila ndawo, untu l'untu dia ntukamba ekambo kandi. 11 Okone dimi lakahangwela elohe, lakawambula nti: Okoko wana wambosekama luudu la Unyashungu? Ku lakasanganya asi Lewi la emimbi, lakakitsha lu ahali awo w'elimo. 12 Ku asi Juda tshe wakela tenyi dia dikumi di'epunga, di'ashi w'elua ndu dia iso.

13 Ku dimi lakakitsha antu ane dia namaka waumbelu: olombedi Shelemiya, ufundji Zadoka, Pedaya, uma l'atei w'asi Lewi. Lakawasha ndu Hanana, on'a Zakura, on'a Mataniya, ukimanyidi ne dia vo waki tutshundju. Vo waki la ulimu wa nkahanya anengewo diango. 14 Unyashungu ami li, umbuhoki lu dikambu ne, tuhelaki etsha ami w'ololo wakamatshi lu dikambu dia luudu la Unyashungu ami ndu dia elimu alo.

15 Lu nshi sho, dimi lakenyi asi Juda amotshi wamula ashi w'elua lu yundja lushi la mumuya, ndu wemba dikanda di'epunga diakawahe ladiku dia punda kame la wanu, elua wa vinyo, wa finga, la wehu tshe wa diango diakawayelaka uya la Jerusalema lushi la mumuya. Ku dimi lakawaewula lushi lakawasundja ndu yawo ya nde. 16 Asi Tura amotshi wakadjase la Jerusalema wakelaka nsi la wehu tshe wa diango di'ukanda, wakayudisundjaka lushi la mumuya le asi Juda ndu la Jerusalema. 17 Ku dimi lakahangwela ewandji wa Juda, lakawambula nti: Na etshelu kene ka kolo kambunyutsha dia nanya lushi la mumuya? 18 Aha wuhu one mbakatshi washenyu? Ndu aha uma lu dikambu ne, mbakela Unyashungu asu alanyelu ane tshe ladiku diasu ndu l'usumba one? Ku nyu nyambukutwela Isariyele kele kandi ntu, lam'ambunyulanya lushi la mumuya!

19 Dimi lakadjanga dia vo ndjiha kuki ya Jerusalema la tushu ta shimba, ntundu ka lushi la mumuya, la dia vo ndjidihula paka l'okongo a lushi la mumuya. Ku dimi lakakitsha ekambi ami emotshi dia nshimba untu mboto l'eshiko lushi la mumuya. 20 Ku asi ukanda la asundjishi wa wehu tshe wa diango wakalali l'andja a Jerusalema, etena otoi kana tena pendi. 21 Ku dimi lakawaewula, lakawambula nti: Okoko wana wuladinyu l'andja a lukumbu? Naka nyu nyayutsha ntu, layunyunda.

Uma l'etena keso, vo kundja ntu lushi la mumuya. 22 Dimi lakadjangela asi Lewi dia vo ndjaedia la dia vo ndjulama asuku dia nkidia lushi la mumuya. Unyashungu ami li, umbuho ne dia dikambu ne, unami uku eli wuki wa ngandji kaye ka mamba!

23 Lu nshi sho, dimi lakenyi asi Juda wakatsuki amantu w'asi Ashidode, w'asi Amona, la w'asi Moaba. 24 Etenyi ka hendi ka an'awo wakateketaka oteketa w'asi Ashidode, kumbeya nteketa oteketa wa Juda. Vo wakeyaka paka oteketa a wudja omotshi kana wudja ukina. 25 Dimi lakahangwela, lakawadji mananu; lakakomola amotshi, lakâhatula divu. Dimi lakâtshibia lu lukumbu la Unyashungu nti: Tanyutshukamiaki an'anyu w'amantu le an'awo, ndu tanyutshukelaki an'anyu w'apami an'awo, kuyanga nyu nyame mbâtshuka. 26 Aha uma lu dikambu dia wuhu ako, mbakangi Solomona, khum'ekanga ka Isariyele? L'atei a wedja efula, nduku khum'ekanga kaki uku ndi, ndi akalangema le Unyashungu andi. La Unyashungu akûkitsha khum'ekanga ka Isariyele tshe, keli amantu w'asi wedja wakûkutula utsha lu kolo. 27 Undi, ololo shu nyukela dia ntsha kolo kene ka wuki, dia mpedia Unyashungu asu lu ntshuka amantu w'asi wedja?

28 Ona pami omotshi a Joyada, on'a olombedi a ladiku Eliyashiba, akatsuki on'a Sanabalata, usi Horona. Okone dimi lakawutshanya uma lasuki la mi. 29 Unyashungu ami li, uwauho ne dia vo wakasuwula ulimu w'olombedi ndu sheki yakadji elombedi ndu y'asi Lewi.

30 Okone dimi lakawaedia uma le asi wedja tshe. Lakasha elombedi la asi Lewi untu l'untu okende w'ulimu wakandahumbi ntsha, 31 ndu wa elambu wa kunyi lu tena diakasonwana, ndu elambu w'elonga. Unyashungu ami li, umbuho ololo!